

ناول

ناول (Novel) اطالوی زبان کا لفظ ہے جس کے معنی نئی یا نوکھی چیز کے ہیں۔ فنی اصطلاح میں اس سے مراد ایسی کہانی ہے جس میں انسانی زندگی کے معمول کے واقعات اور روزمرہ پیش آنے والے معاملات کو اس انداز میں بیان کیا جائے کہ پڑھنے والے کو اس میں دل چسپی پیدا ہو۔ یہ دل چسپی پلاٹ، منظر نگاری، کردار نگاری اور مکالمہ نگاری سے پیدا کی جاتی ہے اور یہی ناول کے بنیادی عناصر ہیں۔ ان میں پلاٹ اور کردار نگاری خاص طور پر اہم ہیں۔

ناول میں پلاٹ ایک نقشے کی حیثیت رکھتا ہے جس میں ناول نگار کرداروں اور مکالموں وغیرہ کے ذریعے سے رنگ بھرتا ہے۔ ناول کی کامیابی کا بڑا انحصار ناول کے پلاٹ پر ہوتا ہے جس پر پورے ناول کی عمارت کھڑی ہوتی ہے۔ پلاٹ کے آغاز میں ناول نگار اپنے کرداروں اور واقعات کا تعارف دل چسپ اور ہلکے پھلکے انداز میں کرتا ہے۔ پلاٹ کے دوسرے حصے میں واقعات یا کرداروں میں تصادم رونما ہوتا ہے جو واقعات کو نقطہ مردوج پر لے جاتا ہے۔ تیسرے حصے میں واقعات اس حد تک الجھ جاتے ہیں کہ وہ قاری کی توجہ اور جذبات کو اپنی طرف کھینچ لیتے ہیں اور وہ خواہش کرنے لگتا ہے کہ ان الجھنوں کا جلد فیصلہ ہو۔ چوتھے حصے میں واقعات کی الجھنیں ختم ہونے لگتی ہیں اور آخری حصے میں ناول اپنے منطقی انجام کو پہنچ جاتا ہے۔

جس طرح ناول میں کچھ واقعات کی ضرورت ہوتی ہے جو اشخاص کو پیش آئیں اسی طرح ناول میں کچھ اشخاص کی بھی ضرورت ہوتی ہے جن کو بعض واقعات پیش آئیں۔ چونکہ ناول انسانی زندگی کی عکاسی کرتا ہے اس لیے اس کے کردار بھی عام انسان ہوتے ہیں جن میں اچھے اور برے سبھی طرح کے لوگ ہوتے ہیں۔ چنانچہ ناول کے کرداروں کو مثالی نہیں ہونا چاہیے بلکہ حقیقت کے قریب ہونا چاہیے۔

اپنے جذبات و احساسات کے اظہار کے لیے کرداروں کی گفتگو کو مکالمہ کہتے ہیں۔ اچھے ناول نگار کے کردار اسی طبقے کی زبان بولتے ہیں جس طبقے سے ان کا تعلق ہوتا ہے۔ ان پڑھ مزدور اگر عالموں فاضلوں جیسی گفتگو شروع کر دے تو اسے مکالمے کا عیب سمجھا جائے گا۔ کرداروں کے مکالموں کا مختصر چست اور موثر ہونا ضروری ہے کیونکہ مکالمے اگر طویل ہوں گے تو ان پر تقریر کا گمان ہوگا۔

ناول نگار کے پیش نظر کوئی نہ کوئی مقصد ہوتا ہے جسے وہ ناول میں بیان یا انداز میں یا کرداروں کی گفتگو کے ذریعے سے اپنے قارئین تک پہنچاتا ہے۔ چنانچہ ناول پڑھتے ہوئے قاری کو ناول نگار کے مستور فلسفہ حیات سے آگاہ ہونے کا موقع ملتا ہے لیکن ناول نگار کو براہ راست خطاب کرنے یا وعظ کرنے سے گریز کرنا چاہیے کیونکہ قاری اس سے اچھا تاثر نہیں لیتا۔

منظر نگاری بھی ناول کے عناصر ترکیبی کا ایک اہم جز ہے کیونکہ بعض مناظر واقعات کو موثر بنانے اور کرداروں کی شخصیت کو واضح کرنے میں اہم پس منظر فراہم کرتے ہیں۔ اچھا ناول نگار اپنے ناول کے مختلف مناظر کو اس طرح بیان کرتا ہے کہ پڑھنے والے کے سامنے اس کی مکمل تصویر آ جاتی ہے۔ اس کے علاوہ ناول میں دل چسپی پیدا کرنے کے لیے ناول نگار کو تجسس کا سہارا بھی لینا چاہیے۔ مزید برآں ناول کی کہانی میں چونکہ ایک سے زیادہ واقعات ہوتے ہیں اس لیے ناول نگار کا فرض ہے کہ وہ ان واقعات میں منطقی ربط قائم رکھے۔

اردو ادب میں ناول کی صنف انگریزی کے توسط سے آئی۔ ڈپٹی نذیر احمد کو اردو کا پہلا ناول نگار تسلیم کیا جاتا ہے۔ ان کے بعد رتن ناتھ سرشار نے ”فسانہ آزاد“ لکھ کر شہرت حاصل کی۔ عبدالحلیم شررا نے تاریخی ناولوں کی وجہ سے مشہور ہیں۔ رسوائے ”امراؤ جان ادا“ لکھ کر ناول میں حقیقت نگاری کی بنیاد رکھی۔ پریم چند نے ناول لکھ کر اس کے موضوعات میں وسعت پیدا کی۔ کرشن چندر کا ”کلکتہ“ عصمت چغتائی کا ”ٹیزمی کیئر“ عزیز احمد کا ”گریز“ اور شوکت صدیقی کا ”خدا کی بستی“ ناول نگاری میں بڑی اہمیت رکھتے ہیں۔ قیام پاکستان کے بعد بھی بہت سے اچھے ناول لکھے گئے جن میں قمر العین حیدر کا ”آگ کا دریا“ ممتاز مفتی کا ”علی پور کا علی“ خدیجہ مستور کا ”آگن“ جیلہ ہاشمی کا ”دھب سوس“ فضل احمد کریم فضلی کا ”خون جگر ہونے تک“ عبد اللہ حسین کا ”اداس نسلیں“ اور بانو قدسیہ کا ”رابعہ گدھ“ اہم ہیں۔

مرزا ہادی رسوا

سال ولادت: ۱۸۵۸ء

سال وفات: ۱۹۳۱ء

مرزا رسوا لکھنؤ میں پیدا ہوئے۔ ان کا اصلی نام مرزا ہادی اور قلمی نام رسوا تھا۔ وہ نسلاً مغل خاندان سے تعلق رکھتے تھے۔ ان کے جد امجد ایرانی شہر ماوندنران سے قسمت آزمائی کے لیے نقل مکانی کر کے دہلی چلے آئے اور شاہی فوج سے منسلک ہو گئے۔ دہلی کے اجڑنے کے بعد ان کے صاحبزادے نے فیض آباد اور فیض آباد سے لکھنؤ کا رخ کیا۔

مرزا رسوا کے والد کا نام آغا محمد تقی تھا۔ وہ ایک فوجی عہدہ دار تھے اور فارسی، نجوم اور ہندسہ کے علوم پر عبور رکھتے تھے۔ یہی وجہ ہے کہ رسوا نے ابتدائی تعلیم اپنے والد سے حاصل کی اور عربی، فارسی، حساب، طب، نجوم، منطق، فلسفہ اور انگریزی تعلیم بھی حاصل کی۔ اس کے بعد ۱۸۷۶ء میں رزکی کالج سے اور سیڑی کا امتحان پاس کر کے مختلف جگہوں پر ملازمت کی مگر مزاج کی ناموافقیت کے باعث ملازمت ترک کر کے پڑھانے کا شغل اپنالیا۔ انھوں نے کئی جرائد بھی جاری کیے۔

۱۸۸۸ء میں لکھنؤ میں ریڈ کریمین کالج کے قیام کے بعد وہاں عربی و فارسی کے پروفیسر مقرر ہوئے۔ ۱۹۱۹ء میں دارالترجمہ حیدر آباد میں ملازم ہوئے اور متعدد انگریزی کتابوں کا اردو میں ترجمہ کیا۔ ان تراجم کو امریکہ بھیجا جن کی بنا پر انھیں پی ایچ ڈی اور ڈی ایس او کی ڈگریاں ملیں۔ رسوا نے انگلستان سے کیہا کے آلات منگوا کر ان پر تجربات کر کے کیہا کی تعلیم بھی حاصل کی۔ عثمانیہ یونیورسٹی کے دارالترجمہ میں بھی کام کیا۔ بالآخر ۲۱۔ اکتوبر ۱۹۳۱ء کو ۷۲ سال کی عمر میں اس جہان فانی سے کوچ کر گئے۔

مرزا رسوا ایک بہت اچھے ناول نگار ہونے کے ساتھ ایک خوش فکر اور زود گو شاعر بھی تھے۔ ناول نگاری ان کی وجہ شہرت ہے۔ ”افشائے راز“، ”ذات شریف“، ”شریف زادہ“ اور ”اختری بیگم“ ان کے بہترین ناول ہیں۔ یہ تمام طبع زاد ہیں۔ اس کے علاوہ انھوں نے انگریزی ناول بھی اردو میں ترجمہ کیے۔ مرزا رسوا کی وجہ شہرت ان کا ناول ”امراؤ جان ادا“ ہے۔ یہ اپنے زمانے کا مقبول عام ناول تھا جو اس زمانے کی تہذیب و معاشرت کی چھٹی جاگتی تصویر پیش کرتا ہے۔

”امراؤ جان ادا“ کی عبارت اور زبان دانی اس ناول کا نمایاں وصف ہے۔ یہ ایک نہایت منظم مربوط اور باقاعدہ ناول ہے۔ اس کی کردار نگاری اس قدر شان دار ہے کہ تمام کردار واضح طور پر نظر آتے ہیں۔ گویا یہ سب کچھ ہمارے سامنے ہو رہا ہے۔ منظر نگاری اتنی پرکشش ہے کہ تمام واقعات دھماقتن ہماری آنکھوں کے سامنے پھر جاتے ہیں۔

”امراؤ جان ادا“ کے کردار کی تخلیق میں رسوا کی فنی بصیرت پوری طرح نمایاں ہے۔ اس کردار کے ذریعے سے رسوا نے اس وقت کی زوال پذیر معاشرت کی سیر کرائی ہے۔

امراؤ جان ادا

لطف ہے کون سی کہانی میں

آپ بیتی کہوں کہ جگ بیتی ؟

باپ دادا کا نام لے کے اپنی سرخ روئی جتانے سے فائدہ کیا اور سچ تو یہ ہے کہ مجھے یاد بھی نہیں۔ ہاں اتنا جانتی ہوں کہ فیض آباد میں شہر کے کنارے کسی محلے میں میرا گھر تھا۔ میرا مکان پختہ تھا۔ آس پاس کچھ کچھ مکان کچھ چھوڑے۔ رہنے والے بھی ایسے ویسے ہی لوگ ہوں گے۔ کچھ ہشتی، کچھ نائی، دھوبی، کھار، میرے مکان کے سوا ایک اونچا گھر اس محلے میں اور بھی تھا۔ اس مکان کے مالک کا نام دلاور خاں تھا۔ میرے ابا بہو بیگم صاحب کے مقبرے پر نوکر تھے۔ معلوم نہیں کیا تنخواہ تھی۔ اتنا یاد ہے کہ لوگ ان کو جعدار کہتے تھے۔

دن بھر میں اپنے بھائی کو کھلایا کرتی تھی اور وہ مجھ سے اس قدر ہلا ہوا تھا کہ دم بھر کے لیے نہ چھوڑتا تھا۔

ابا جب شام کو نوکری پر سے آتے تھے، اس وقت کی خوشی ہم بھائی بہنوں کی کچھ نہ پوچھیے۔ میں کمر سے لپٹ گئی۔ بھائی ابا ابا کر کے دوڑا دامن سے چٹ گیا۔ ابا کی باجھیں مارے خوشی کے کھلی جاتی ہیں۔ مجھ کو چکارا پیٹھ پر ہاتھ پھیرا، بھیا کو گود میں اٹھالیا، پیار کرنے لگے۔ مجھے خوب یاد ہے کہ کبھی خالی ہاتھ گھر نہ آتے تھے۔ کبھی دو کتارے ہاتھ میں ہیں۔ کبھی ہتاشوں اور تل کے لڈوؤں کا دونا ہاتھ میں ہے۔ اب اس کے حصے لگائے جا رہے ہیں۔ اس وقت بھائی بہنوں میں کس مزے کی لڑائیاں ہوتی تھیں۔ وہ کتارا لپھینے لیے جاتا ہے۔ میں مٹھائی کا دونا ہتھیائے لیتی ہوں۔ اماں سامنے کھانا پکا رہی ہیں۔ ابا ادھر آ کے بیٹھے نہیں ادھر میرے تقاضے شروع ہو گئے۔ ”ابا گڑیاں نہیں لائے۔ دیکھو میرے پاؤں کی جوتی کیسی ٹوٹ گئی ہے۔ تم کو تو خیال ہی نہیں رہتا۔ لو ابھی تک میرا طوق سار کے ہاں سے بن کے نہیں آیا۔ چاہے کچھ ہو عید کے دن تو میں نیا جوڑا پہنوں گی ہاں میں تو نیا پہنوں گی۔ جب اماں کھانا پکا چکیں، مجھے آواز دی۔ میں گئی، روٹی کی ٹوکری اور سالن کی پتیلی اٹھالائی۔ دسترخوان بچھا، اماں نے کھانا نکالا، سب نے سر جوڑ کر کھانا کھایا۔ خدا کا شکر کیا۔ ابا نے عشا کی نماز پڑھی، سو رہے۔ صبح کو تڑکے ابا اٹھے۔ نماز پڑھی۔ اسی وقت میں کھڑک سے اٹھ بیٹھی۔ پھر فرمائشیں شروع ہوئیں۔

”میرے ابا آج نہ بھولنا گڑیاں ضرور لیتے آنا۔ شام کو بہت سارے امرود اور نارنگیاں لانا.....“

ابا صبح کی نماز پڑھ کے وظیفہ پڑھتے ہوئے کوٹھے پر چڑھ جاتے تھے۔ کبوتروں کو کھول کے دانہ دیتے تھے۔ اتنے میں اماں جھاڑو بہارو سے فراغت کر کے کھانا تیار کر لیتی تھیں، کیونکہ ابا پہر دن چڑھے سے پہلے ہی نوکری پر چلے جاتے تھے۔ اماں سینے پر ونے بیٹھ جاتی تھیں۔ میں بھیا کو لے کے کہیں محلے میں نکل گئی یا دروازے پر اٹلی کا درخت تھا وہاں چلی گئی۔ ہجولی لڑکیاں لڑکے جمع ہوئے بھیا کو بٹھا دیا۔ خود کھیل میں مصروف ہو گئی۔ کیا دن تھے۔ کسی بات کی فکر ہی نہ تھی۔ اچھے سے اچھا کھاتی تھی اور بہتر سے بہتر پہنتی تھی کیوں کہ ہجولی لڑکے لڑکیوں میں کوئی مجھے اپنے سے بہتر نظر نہ آتا تھا۔ دل کھلا ہوا نہ تھا۔ نگاہیں پھٹی ہوئی نہ تھیں۔ جہاں میں رہتی تھی وہاں کوئی مکان میرے مکان سے اونچا نہ تھا اور سب ایک کٹھرائے میں رہتے تھے۔ میرے مکان میں آسنے سامنے دو دالان تھے۔ صدر کے دالان کے آگے کھیریل سے پڑی ہوئی دو کھیریاں تھیں۔ سامنے دالان کے ایک باورچی خانہ تھا۔ دوسری طرف کوٹھے کا زینہ۔ کوٹھے پر ایک کھیریل، دو

۱۔ ایک قم کا پتلا کتا جس سے رس نکال کر ٹوہناتے ہیں۔ ۲۔ کنیا، چھوڑی ۳۔ کھروں سے بنائی ہوئی چھت۔ کھراٹی کے ٹیکرے کو کہتے ہیں۔

کوٹھریاں کھانے پکانے کے برتن ضرورت سے زیادہ تھے۔ دو چار دریاں چاندنیاں بھی تھیں۔ ایسی چیزیں محلے کے لوگ ہمارے گھر سے مانگنے آتے تھے۔ ہمارے گھر میں بہشتی پانی بھرتا تھا۔ محلے کی عورتیں خود ہی کنوئیں سے پانی بھرتی تھیں۔ ہمارے ابا جب گھر سے وردی پہن کر نکلتے تھے تو لوگ انہیں جھک جھک کر سلام کرتے تھے۔ میری اماں ڈولی پر سوار ہو کے مہمان جاتی تھیں۔ مسائیاں پاؤں پاؤں، پیدل ماری ماری پھرتی تھیں۔

میں صورت شکل میں بھی اپنی بھولیوں سے اچھی تھی۔ اگرچہ درحقیقت خوب صورتوں میں میرا شمار نہیں ہو سکتا مگر ایسی بھی نہ تھی جیسی اب ہوں۔ کھلتی ہوئی چھپی رنگت تھی، ناک نقشہ بھی خیر کچھ ایسا برا نہ تھا۔ ماتھا کسی قدر اونچا تھا۔ آنکھیں بڑی بڑی تھیں۔ بچپن کے پھولے پھولے گال تھے۔ ناک اگرچہ سوتواں نہ تھی مگر چینی اور پھیپھ پھری بھی نہ تھی۔ ڈیل ڈول بھی سن کے موافق اچھا تھا۔ اگرچہ اب ویسی نہیں رہی۔ نازکوں میں میرا شمار نہ جب تھا نہ اب ہے۔ اس قطع پر پاؤں میں لال گل بدن کا پا عجامہ چھوٹے چھوٹے پانچوں کا ٹول کا زیفہ، نیوٹے کی کرتی، تن زیب کی ادھنی، ہاتھوں میں چاندی کی تین تین چوڑیاں گلے میں طوق ناک میں سونے کی تھنی اور سب لڑکیوں کی تختیاں چاندی کی تھیں۔ کان ابھی ابھی تازے تازے چھدے تھے۔ ان میں صرف نیلے ڈورے پڑے تھے۔ سونے کی بالیاں بننے کو گئی تھیں۔

میری شادی میری پھوپھی کے لڑکے کے ساتھ بٹھری ہوئی تھی۔ منگنی نو برس کے سن میں ہو گئی تھی۔ اب ادھر سے شادی کا تقاضا تھا۔ میری پھوپھی نواب گنج میں بیانی ہوئی تھیں۔ پھوپھا ہمارے زمیندار تھے۔ پھوپھی کا گھر ہمارے گھر سے زیادہ بھرا ہوا تھا۔ منگنی ہونے سے پہلے میں کئی مرتبہ اپنی ماں کے ساتھ وہاں جا چکی تھی۔ وہاں کے کارخانے ہی اور تھے۔ مکان تو کچا تھا مگر بہت وسیع دروازے پر چھپر پڑے تھے۔ گائے، بھینسیں بندھی تھیں۔ کئی دودھ کی افراط تھی۔ اناج کی کثرت، بھٹوں کی فصل میں ٹوکروں بٹھے چلے آتے ہیں۔ ادکھ کے ڈیر لگے ہوئے۔ کوئی کہاں تک کھائے!

غرض کہ میں اپنی حالت میں خوش تھی اور کیوں نہ خوش ہوتی کیوں کہ اس سے بہتر اور کوئی حالت میرے خیال میں نہ آ سکتی تھی۔ مجھے اپنی تمام آرزوئیں بہت ہی جلد پوری ہوتی معلوم ہوتی تھیں۔

مجھے یاد نہیں کہ جب تک میں اپنے ماں باپ کے گھر میں رہی مجھے کوئی صدمہ پہنچا ہو مگر ایک مرتبہ جب میری انگلی کا ایک چھلا چندا ڈھیری کھیلنے میں جاتا رہا، موا چاندی کا تھا، شاید ایک آنے سے زیادہ کا نہ ہوگا۔ یہ اب کہتی ہوں اس وقت اتنی تمیز کہاں تھی کہ قیمت کسی چیز کی مجھے معلوم ہی نہ تھی۔ اس جھلنے کے لیے اتنا روٹی کہ آنکھیں سوج گئیں۔ اماں سے دن بھر چھپایا۔ آخر جب رات کو انھوں نے انگلی خالی دیکھی مجھ سے حال پوچھا۔ اب کہنا ہی پڑا۔ اماں نے ایک طمانچہ میرے منہ پر مارا۔ میں چیخیں مار مار کے رونے لگی۔ ہچکیاں بندھ گئیں۔ اتنے میں ابا آ گئے۔ انھوں نے مجھے چنکارا۔ اماں پر خفا ہوئے۔ اس وقت مجھے تسکین ہوئی۔

بے شک ابا مجھے اماں سے زیادہ جانتے تھے۔ ابا نے کبھی پھول کی چھڑی نہیں چھوئی۔ اماں ذرا ذرا سی بات پر مار بٹھتی تھیں۔ اماں چھوٹے بھیا کو بہت چاہتی تھیں۔ چھوٹے بھیا کے لیے میں نے بہت مار کھائی مگر پھر بھی مجھے اس سے انتہائی محبت تھی۔ اماں کی ضد سے تو کبھی کبھی دودھ پھر میں نے گود میں نہیں لیا مگر جب ان کی آنکھ اوجھل ہوئی فوراً گلے سے لگا لیا۔ گود میں اٹھا لیا۔ پیار کر لیا۔ جب دیکھا اماں

۱۔ ستواں۔ پتی ۲۔ ایک قسم کا پڑا جس کی بناوٹ کھس جیسی ہوتی ہے۔ ۳۔ ایک قسم کا باریک سونی کپڑا جس پر آنکھ کی طرح تارے تارے ہوتے ہیں۔ ۴۔ آنے سے (اب اس طرح لکھا جانا چاہیے)

آتی ہیں جلدی سے اتار دیا۔ اب وہ رونے لگا۔ اس پر اماں سمجھتی تھیں کہ میں نے رلا دیا۔ لگیں گھر کیاں دینے۔
یہ سب کچھ تھا مگر جہاں میری انگلی دکھی اور اماں بے قرار ہو گئیں۔ کھانے پینے کا ہوش نہیں، راتوں کی نیند حرام۔ کسی سے دوا پوچھتی
ہیں، کسی سے تعویذ منگاتی ہیں۔

میرے جمیز کے لیے اپنے گلے کا سب گہنا اتار کے ابا کے حوالے کیا۔ ”اس میں تھوڑی چاندی ملو اے پھر سے بنوادو۔ دو ایک عدد جو
نئے بنے ہوئے ہیں ان کو اجلوادو۔“ گھر بھر کے برتنوں میں سے دو چار رکھ لیے۔ باقی نکال کے الگ کر دیے کہ ان پر قلعی کرا دو۔ بلکہ ابا نے
کہا بھی کہ اپنے آئینہ کا بھی خیال رکھو۔ اماں نے کہا وہ جی ہوگا۔ تمہاری بہن زمیندار کی بیوی ہیں۔ وہ بھی تو جانیں کہ بھائی نے لڑکی کو کچھ
دیا۔ لاکھ تمہاری بہن ہیں۔ سسرال کا نام برا ہوتا ہے۔ میری لڑکی انگلی بوچھی جائے گی تو لوگ طعنے دیں گے۔

مرزا سوا صاحب! میں نے اپنے ماں باپ کے گھراور بچپن کی حالت کا پورا نقشہ آپ کے سامنے کھینچ دیا ہے۔ اب آپ سمجھ سکتے ہیں
کہ اگر میں اس عالم میں رہتی تو خوش رہتی یا ناخوش، اسے آپ خود قیاس کر سکتے ہیں۔ میری ناقص عقل میں تو یہ آتا ہے کہ میں اسی حالت میں
اچھی رہتی مگر مجھ بد نصیب ناشدنی کو بخت و اتفاق نے مجبور کرنا ایسے جنگل میں چھوڑا جہاں سوائے گمراہی کے کوئی راستہ ہی نہ تھا۔

(امراؤ جان ادا)

۱۔ جس کے پاس زیور نہ ہوں ۲۔ مجبور کر کے (اب اس طرح لکھا جائے گا)

مشق

- 1- مندرجہ ذیل سوالات کے مختصر جواب لکھیں۔
 - i- امراؤ جان ادا کہاں کی رہنے والی تھی؟
 - ii- دلاور خان کون تھا؟
 - iii- امراؤ جان ادا کی شکل و صورت کیسی تھی؟
 - iv- امراؤ جان ادا کی منگنی کس سے ہوئی تھی؟
 - v- امراؤ جان ادا انگلی کا پھل گم ہو جانے کا واقعہ کیوں چھپا رہی تھی؟
 - vi- کیا امراؤ جان ادا اپنے ماں باپ کے گھر میں خوش تھی؟
- 2- مندرجہ ذیل سوالات کے جوابات میں سے درست جواب سے پہلے (✓) کا نشان لگائیں:
 - i- ”امراؤ جان ادا“ کے مصنف کا نام کیا ہے؟
 - ا۔ میرامن
 - ب۔ مرزا سوا
 - ج۔ رجب علی سرور
 - د۔ حیدر بخش حیدری

ii- مرزا رسوا کا تعلق کس شہر سے تھا؟

ا۔ لاہور سے ب۔ دہلی سے

ج۔ لکھنؤ سے د۔ علی گڑھ سے

iii- مرزا رسوا کی وجہ شہرت کیا ہے؟

ا۔ شاعری ب۔ مضمون نگاری

ج۔ افسانہ نگاری د۔ ناول نگاری

iv- مرزا رسوا نے اردو کے علاوہ کس زبان میں لکھا؟

ا۔ انگریزی میں ب۔ پنجابی میں

ج۔ سندھی میں د۔ بلوچی میں

3- سبق کے حوالے سے مندرجہ ذیل جملوں کی وضاحت کریں۔

i- باپ دادا کا نام لے کے اپنی سرخروئی جتانے سے فائدہ کیا اور سچ تو یہ ہے کہ مجھے یاد ہی نہیں۔

ii- اگرچہ درحقیقت خوبصورتوں میں میرا شمار نہیں ہو سکتا مگر ایسی بھی نہ تھی جیسی اب ہوں۔

iii- مگر مجھ بد نصیب ناشدنی کو بخت و اتفاق نے مجبور کر ایسے جنگل میں چھوڑا جہاں سوائے گمراہی کے کوئی راستہ ہی نہ تھا۔

iv- جہاں میری انگلی دکھی اماں بے قرار ہو گئیں۔

4- امراؤ جان ادا نے اپنے بچپن کے بارے میں جو کچھ بتایا اپنے الفاظ میں لکھیں۔

5- ”تقید“ کا مطلب ہے: ”تبرہ، نکتہ چینی، جانچ، پرکھ“ ادب میں اس سے مراد ہے کسی تحریر پر اس طرح بحث کرنا کہ اس کی خوبیاں

اور خامیاں قاری کے سامنے آجائیں۔

اب آپ مرزا رسوا کی تصنیف ”امراؤ جان ادا“ پر ایک تقیدی نوٹ لکھیں۔

6- مندرجہ ذیل الفاظ و تراکیب کا مفہوم لکھیں:

نگلی بوچی، بخت و اتفاق، آپ بیتی، ناشدنی، چکارا، قیاس

☆☆.....☆☆.....☆☆